

**Headlines**

- ☆ گجرات میں دوہزار دو کے گودھرا واقعہ کے بعد Ode گاؤں میں قتل عام کے سلسلے میں ایک سیشن عدالت نے 23 افراد کو مجرم قرار دیا ہے۔
- ☆ امریکہ کے میڈیا نے پاکستان کے صدر آصف علی زرداری کے اجمیر شریف کے دورے کو انتہا پسندی کے خلاف پیغام سے تعبیر کیا ہے۔
- ☆ آندھر پردیش میں حیدرآباد کے پرانے شہر کے کچھ حصوں میں آج دوسرے دن بھی کرنیو جاری ہے۔
- ☆ شام کے بحران کو ختم کرنے کے لئے اقوام متحدہ کا امن منصوبہ خطرے میں پڑ گیا ہے۔
- ☆ آج آئی پی ایل کرکٹ ٹورنامنٹ میں وشاکھا پیٹنم میں دکن چارجرز کا ممبئی انڈینس سے اور بنگلور میں رائل چیلنجرز بنگلور کا مقابلہ کولکتہ نائٹ رائڈرز سے ہوگا۔

**Gujrat Conviction**

گجرات میں آندھر پردیش کی ایک سیشن عدالت نے دوہزار دو میں گودھرا واقعہ کے بعد Ode گاؤں میں قتل عام کے سلسلے میں 23 افراد کو مجرم قرار دیا ہے اور اتنے ہی افراد کو ثبوت نہ ملنے کی بنا پر بری کر دیا ہے۔ ضلع اور سیشن جج پونم سنگھ نے یہ فیصلہ سنایا۔ عدالت سزا کا اعلان بعد میں کرے گی۔ سپریم کورٹ کی طرف سے مقرر کردہ خصوصی جانچ ٹیم نے فساد کے اس معاملے کی چھان بین کی تھی۔ پہلی مارچ دوہزار دو کو Ode گاؤں کے پیر والی بھگول علاقے میں ایک مکان میں عورتوں اور بچوں سمیت 23 افراد کو جلا کر مار دیا گیا تھا۔ اس کیس میں مجموعی طور پر 47 ملزم تھے جن میں سے ایک کا انتقال ہو گیا۔

**US Zardari**

امریکی میڈیا نے پاکستان کے صدر آصف علی زرداری کے بھارت میں اجمیر کے دورے کو انتہا پسندوں کے خلاف پیغام قرار دیا ہے۔ جناب زرداری نے کل اجمیر میں خواجہ معین الدین چشتی کی درگاہ پر حاضری دی تھی۔ بھارت اور پاکستان دونوں نے جناب زرداری اور وزیر اعظم منموہن سنگھ کے درمیان بات چیت کا خیر مقدم کیا۔ انہوں نے کہا کہ یہ گفتگو دونوں ملکوں کے درمیان کشیدگی میں کمی کی علامت ہے۔ تبادلہ خیال کے دوران ڈاکٹر سنگھ نے پاکستان کے صدر پر زور دیا تھا کہ وہ پاکستان کی سرزمین پر بھارت کے خلاف سرگرمیوں کی روک تھام کریں۔ انہوں نے دہشت گرد تنظیم لشکر طیبہ کے بانی حافظ سعید کی سرگرمیوں کی طرف بھی توجہ دلائی۔

## Hyderabad Curfew

آندھرا پردیش میں پرانے حیدرآباد شہر کے کچھ حصوں میں آج دوسرے دن بھی کرفیو جاری ہے۔ پولیس کے مطابق کسی بھی ناخوشگوار واقعہ کی کوئی اطلاع نہیں ملی ہے اور صورتحال قابو میں بتائی جاتی ہے۔ گروہی تصادم کے بعد پرانے شہر کے کچھ علاقوں میں کرفیو نافذ کیا گیا تھا تصادم کے سلسلے میں اب تک بارہ افراد کو حراست میں لیا گیا ہے۔ وزیر اعلیٰ کرن کمار ریڈی نے اعلیٰ سطح کی ایک میٹنگ میں حیدرآباد میں امن و قانون کی صورتحال کا جائزہ لیا ہے۔

## Odisha

اڈیشہ میں بی جے ڈی کے ایم ایل اے Jhina Hikaka کا اغوا کرنے والے ماؤنوازوں نے انہیں چھوڑنے کے بدلے 30 قیدیوں کو چھوڑنے کا مطالبہ کیا ہے۔ آندھرا اڈیشہ سرحدی خصوصی علاقائی کمیٹی کے اعلیٰ رہنما نے اس بارے میں ذرائع ابلاغ کے لئے ایک خط جاری کیا ہے۔ اس خط میں ایم ایل اے کی بیوی سے کہا گیا ہے کہ وہ کل کوراپٹ ضلع میں ماؤنوازوں کی سرگرمیوں سے متاثرہ Balipeta علاقے میں 30 قیدیوں کے ساتھ پہنچے۔ اڈیشہ کی حکومت پہلے ہی 23 قیدیوں کو چھوڑنے کا فیصلہ کر چکی ہے۔ اسی دوران سی پی آئی ماؤنوازوں کی اڈیشہ علاقائی کمیٹی نے مطالبہ کیا ہے کہ ریاستی سرکار اس کی 13 مانگوں کے بارے میں اپنے موقف کی وضاحت کرے۔ اس تنظیم کے کارکنوں نے اٹلی کے ایک باشندے کو بریگال بنا رکھا ہے۔

## Infiltration

جموں و کشمیر کے پُنجھ ضلع میں بھارت پاکستان سرحد پر فوج نے آج پاکستان کے ایک درانداز کو پکڑا ہے۔ حکام نے بتایا ہے کہ لائن آف کنٹرول کی نگرانی کرنے والے فوجیوں نے کرشنا گھاٹی میں Salotri کے پاس کچھ نقل و حرکت دیکھی اور وہاں سے محمد شریف نام کے درانداز کو گرفتار کیا۔ شریف پاکستان کے قبضے والے کشمیر میں Trouti گاؤں کا رہنے والا ہے۔

## Abhishek

کانگریس کے ترجمان ابھیشیک منوسنگھوی کو آج راجیہ سبھا کے رکن کی حیثیت سے حلف دلایا گیا۔ چیئرمین محمد حامد انصاری نے انہیں حلف دلایا۔ جناب منوسنگھوی دوسری میعاد کے لئے راجیہ سبھا کے ممبر بنے ہیں۔

## Bihar Election

آج انتخابی کمیشن نے بہار قانون ساز کونسل کی گیارہ سیٹیں پُر کرنے کے لئے نوٹیفکیشن جاری کیا۔ چناؤ اس مہینے کی 26 تاریخ کو ہوگا۔ جن سرکردہ ممبروں کی میعاد اگلے مہینے کی چھ تاریخ کو ختم ہونے والی ہے اُن میں وزیر اعلیٰ نیش کمار، نائب وزیر اعلیٰ سشیل کمار مودی اور قانون ساز کونسل کے چیئرمین تارا کانت جھا شامل ہیں۔

## Rajasthan Assembly

آج راجستھان اسمبلی کی کارروائی ایک گھنٹے کے لئے ملتوی کرنی پڑی کیونکہ بی جے پی اور کچھ دوسرے آزاد ممبروں نے سابق وزیر اور بی جے پی کے وہپ راجندر راٹھور کی گرفتاری پر احتجاج کیا۔ جیسے ہی سوالوں کا وقفہ شروع ہوا، بی جے پی کے ممبر ایوان کے وسط میں جمع ہو گئے۔ سی بی آئی نے دارا سنگھ فرضی ڈبھیڑ معاملے میں پچھلے ہفتے راٹھور کو گرفتار کیا تھا۔

## Spice Park

حکومت گرم مصالحوں کی برآمدات کو فروغ دینے کیلئے اس سال کے آخر تک ملک میں اہم مقامات پر مصالحوں کے 10 پارک قائم کرے گی۔ کامرس اور صنعت کی وزارت میں Spice Board Of India نے یہ فیصلہ کیا ہے۔ بورڈ نے اس مقصد کی خاطر 167 کروڑ روپے سرمایہ کاری کیلئے مختص کئے ہیں جس میں مدھیہ پردیش، کیرالہ اور راجستھان میں ایسے تین پارکس کیلئے 75 کروڑ روپے کی سرمایہ کاری کی جا چکی ہے۔

## Syria Development

شام کے بحران کو ختم کرنے کے لئے اقوام متحدہ کا امن منصوبہ کھٹائی میں پڑ گیا ہے۔ شام کی فوج کے سربراہ کرنل ریاض الاسد نے شام کی حکومت کی اس مانگ کو مسترد کر دیا ہے کہ حملے روکنے کے لئے اسے تحریری طور پر ضمانت دی جائے۔ شام کی فوج کے سربراہ نے کہا کہ Free Syrian Army اسد حکومت کی بجائے بین الاقوامی برادری کو ضمانت دے گی۔ اصل اپوزیشن شامی قومی کونسل نے مطالبہ کیا ہے کہ غیر فوجی افراد کے تحفظ کو یقینی بنانے کے لئے اقوام متحدہ سلامتی کونسل کو مداخلت کرنی چاہئے۔

اسی دوران جینیوا میں اقوام متحدہ کے خصوصی ایلچی کوفی عنان نے ایک بیان میں شام کی حکومت کو یاد دلایا ہے کہ اسے متاثرہ شہروں سے فوج کو واپس بلانے کے اپنے وعدے کا احترام کرنا چاہئے اور تشدد میں شدت کو برداشت نہیں کیا جائے گا۔

## Egypt President

مصر میں صدارتی عہدے کے لئے نامزدگی کے کاغذات داخل کئے جانے کے بعد امیدواروں کے درمیان لفظی جنگ شروع ہو گئی ہے۔ اخوان المسلمین کے خیراۃ الشطر نے اس عہدے کے لئے محکمہ خفیہ کے سابق سربراہ عمر سلیمان کی امیدواری کو مصر کی جمہوریت کی توہین قرار دیا ہے۔ دوسری طرف محکمہ خفیہ کے سابق سربراہ نے اس الزام کو بالکل غلط قرار دیا ہے کہ انھیں فوجی حکمرانوں کی حمایت حاصل ہے اور اسلام پسندوں پر الزام لگایا ہے کہ وہ انھیں مارنے کی دھمکیاں دے رہے ہیں۔ مجموعی طور پر 23 امیدواروں نے نامزدگی کے کاغذات داخل کئے

ہیں۔

## Iran Nuke Talk

ایران اور اقوام متحدہ سلامتی کونسل کے پانچ مستقل ممبروں اور جرمنی کے درمیان ایران کے تنازعہ ایٹمی پروگرام کے بارے میں ہفتے کے دن استنبول میں بات چیت کا اگلا دور ہوگا۔ فریقین اپنے اپنے موقف پر قائم ہیں۔ اسی دوران اسرائیل کے وزیر اعظم نے کہا ہے کہ یورینیم کو بہتر بنانے کی تمام سرگرمیاں بند ہونی چاہئے اور بہتر بنائے گئے تمام یورینیم کو ایران سے باہر لے جایا جائے۔ انھوں نے یہ بھی کہا کہ ایران کو پُر امن مقاصد کے لئے متبادل ایندھن فراہم کیا جائے۔

## Mali President Resign

مالی میں صدر Amadou Toumani Toure نے ، جن کا پچھلے مہینے ایک فوجی بغاوت میں تختہ پلٹ دیا گیا تھا ، باقاعدہ استعفیٰ دے دیا ہے۔ اس طرح اُس گروپ کے اقتدار سے دستبردار ہونے کا راستہ ہموار ہو گیا ہے جس نے انھیں معزول کیا تھا۔ مغربی افریقی بلاک Ecowas کے ساتھ طے پانے والے عبوری سمجھوتے کے تحت اقتدار پر قبضہ کرنے والوں نے کہا تھا کہ اگر Toure باقاعدہ طور پر استعفیٰ دے دیتے ہیں تو وہ جمہوریت بحال کر دیں گے۔

## IPL

انڈین پریمیر لیگ کے ٹوئنٹی ٹوئنٹی کرکٹ ٹورنامنٹ میں آج وشاکھا پٹنم میں ڈکن چارجرز کا مقابلہ ممبئی انڈینس سے جبکہ بنگلور میں رائل چیلنجرز کا مقابلہ کولکتہ نائٹ رائڈرز سے ہوگا۔ کل رات پونے میں ایک لیگ میچ میں پونے وارنرس نے کنکس ایون پنجاب کو 22 رن سے ہرا دیا۔ پونے وارنرس نے مقررہ اوورز میں چھ وکٹ پر 166 رن بنائے۔ اس کے جواب میں پنجاب آٹھ وکٹ کے نقصان پر 144 رن ہی بنا سکا۔ اس سے پہلے جے پور میں ایک اور میچ میں راجستھان رائلز نے کولکتہ نائٹ رائڈرز کو 22 رن سے ہرایا۔

## Rhino

آسام میں گزشتہ تین برسوں میں گینڈوں کی تعداد میں 14 فیصد کا اضافہ درج کیا گیا ہے۔ اس وقت ریاست میں گینڈوں کی تعداد ڈھائی ہزار سے زیادہ ہے۔ 2009 میں یہ تعداد دو ہزار دو سو تھی۔ دو ہزار 290 گینڈے قاضی رنگا نیشنل پارک میں ہیں جبکہ 100 گینڈے Orang نیشنل پارک میں اور مزید 93 گینڈے جانوروں کی Pobitora پناہ گاہ میں ہیں۔